

வணிகவரி மற்றும் பதிவுத் துறை

மானியக் கோரிக்கை எண்.10

வணிகவரிகள்

கொள்கை விளக்கக் குறிப்பு

2006-2007

1. முன்னுரை

இயற்றலும் ஈட்டலும் காத்தலும் காத்த
வகுத்தலும் வல்ல தரசு

- திருக்குறள்

(பொருளுரை: முறையாக நிதி ஆதாரங்களை வகுத்து, அரசாங்கக் கருவூலத்திற்கான வருவாயைப் பெருக்கி, அதை பாதுகாத்துத் திட்டமிட்டுச் செலவிடுவதுதான் திறமையான நல்லாட்சிக்கு கிலக்கணமாகும்).

தமிழகத்தில் புதிய அரசு கடந்த 13.05.2006 அன்று டாக்டர் கலைஞர் அவர்களின் தலைமையில் ஆட்சிப் பொறுப்பேற்றதும், பல்வேறு தரப்பட்ட மக்களின் வாழ்க்கைத் தரத்தை உயர்த்துவதற்கு பல நலத்திட்டங்களையும் வளர்ச்சித் திட்டங்களையும் அமல்படுத்த நடவடிக்கைகள் துரிதமாக எடுக்கப்பட்டு வருவதை மக்கள் அறிவர். மேற்கூறிய திட்டங்களுக்கு தேவைப்படும் அதிக அளவு நிதி ஆதாரங்களைத் திரட்டுவதில் வணிகவரித்துறை மிக முக்கிய பங்கு வகிக்கிறது. விற்பனை வரி இந்தியாவிலேயே முதன்முதலாக தமிழகத்தில் 1939-ஆம் ஆண்டு அறிமுகப்படுத்தப்பட்டது. இந்த விற்பனை வரி மூலம் வருவாய் படிப்படியாக உயர்ந்து தற்போது மாநிலத்தின் மொத்த வரி வருவாயில் 70 விழுக்காடு என்ற அளவுக்கு உயர்ந்துள்ளது. நடப்பு நிதி ஆண்டில், ஏப்ரல், மே, ஜூன் ஆகிய முதல் மூன்று மாதங்களில் ஈட்டப்பட்ட வருவாய் ரூபாய் 4705 கோடி ஆகும். சென்ற நிதி ஆண்டில் இதே காலத்தில் ஈட்டப்பட்ட வருவாயுடன் ஒப்பிடுகையில் நடப்பு ஆண்டில் வருவாய் 21.40 விழுக்காடாக வளர்ச்சி பெற்றுள்ளது.

2. வணிகவரித்துறை நிர்வகிக்கும் வரிச் சட்டங்கள் பின்வருமாறு:-

1. தமிழ்நாடு பொது விற்பனை வரிச் சட்டம், 1959

2. தமிழ்நாடு கூடுதல் விற்பனை வரிச் சட்டம், 1970
3. மத்திய விற்பனை வரிச் சட்டம், 1956
4. தமிழ்நாடு கேளிக்கை வரிச் சட்டம், 1939
5. தமிழ்நாடு பந்தய வரிச் சட்டம், 1935
6. தமிழ்நாடு ஆடம்பர வரிச் சட்டம், 1981
7. தமிழ்நாடு உள்ளாட்சிப் பகுதிகளுக்குள் மோட்டார் வாகன நுழைவு மீதான வரிச் சட்டம், 1990
8. தமிழ்நாடு உள்ளாட்சிப் பகுதிகளுக்குள் பொருட்கள் நுழைவு மீதான வரிச் சட்டம், 2001
9. தமிழ்நாடு விளம்பர வரிச் சட்டம், 1983

3. வருவாய்

கடந்த ஆண்டுகளின் வரிவருவாய் ஒப்பீடு

அனைத்து வணிக வரிச் சட்டங்கள் மூலம் ஈட்டிய வரிவருவாய் விவரம் வருமாறு:-

ஆண்டு	வரி வருவாய் (ரூபாய் கோடியில்)	வளர்ச்சி வீதம் (%)
2000-2001	8664	17.38%
2001-2002	8905	2.78%
2002-2003	10200	14.55%
2003-2004	11757	15.27%
2004-2005	13907	18.29%
2005-2006	16616	19.47%
2006-2007 (31.06.2006 வரை)	4705	21.40%

சட்ட வாரியாக வருவாய் விவரம் வருமாறு:-

(ரூபாய் கோடியில்)

சட்டம்	2000-2001	2001-2002	2002-2003	2003-2004	2004-2005	2005-2006	2006-2007 ஜூன் 2006 வரை)
1. தமிழ்நாடு பொது விற்பனை வரிச் சட்டம் (கூடுதல் விற்பனை வரி உட்பட)	7354	7541	8507	9790	11462	13658	3846.29
2. மத்திய விற்பனை வரிச் சட்டம்	862	904	982	1186	1495	1799	506.54
3. கேளிக்கை வரிச் சட்டம்	74	68	71	75	59	44	9.84
4. பந்தய வரிச் சட்டம்	6	6	5	5	6	6	1.23
5. ஆடம்பர வரிச் சட்டம்	92	89	82	63	78	92	28.33
6. நழைவு வரிச் சட்டம் (வாகனம் மற்றும் பொருட்கள்)	276	297	553	638	808	1016	312.82
	8664	8905	10200	11757	13908	16615	4705

வருவாயும் செலவும்

வணிகவரித் துறையின் நிர்வாகச் செலவு வரி வருவாயில் ஒரு சதவீதத்திற்கும் குறைவான தொகையே ஆகும்.

4. மத்திய அரசு 06.06.2006ல் அறிவித்த டீசல் மீதான விலை உயர்வில் விற்பனை வரிக் குறைப்பு

06.06.2006 அன்று மத்திய அரசு அறிவித்த டீசல் மீதான விலை உயர்வு மீது விதிக்கப்படும் விற்பனை வரி நீக்கப்படும் என்று, மாண்புமிகு முதலமைச்சர் அவர்கள் 11.06.2006 அன்று அறிவித்தார்கள். மேற்குறிப்பிட்ட அறிவிப்பினை செயல்படுத்தும் வகையில், டீசல் மீதான விற்பனை வரி வீதத்தை 25% -லிருந்து 23.43% ஆகக் குறைத்து 12.06.2006 முதல் அமலுக்கு வரும் என்ற அறிவிக்கை ஒன்றை 11.06.2006-இல் அரசு வெளியிட்டது. இதனால் டீசல் விலை லிட்டருக்கு ரூ.0.45/- குறையும்.

5. 2006-2007ஆம் ஆண்டு நிதிநிலை அறிக்கையில் அறிவிக்கப்பட்ட வரிச் சலுகைகள்

- மறுவிற்பனை வரி 01.01.2007 முதல் நீக்கப்படும்.
- வாழ்க்கைக்கு அடிப்படைத் தேவையான உணவுப் பொருட்களுக்கு எந்தவித வரியும் விதிக்கக்கூடாது என்ற இவ்வரசின் கொள்கை அடிப்படையில், மாநிலத்திற்குள் விற்பனையாகும் பருப்பு, பயறு வகைகள் மற்றும் சமையல் எண்ணெய்கள் மீதான வரி 2002-ஆம் ஆண்டிற்கு முன்னர் இருந்தவாறே, 22.07.2006 முதல் முழுமையாக விலக்கப்பட்டது.
- வெளி மாநில உற்பத்தியாளர்களுடன் போட்டியிடும் வகையில், உள்ளூர் உற்பத்தியாளர்கள், உற்பத்தியின் பொருட்டு வெளி மாநிலத்திலிருந்து கொள்முதல் செய்யும் அட்டவணையில் கூறப்பட்டுள்ள பொருட்கள் மீது செலுத்த வேண்டிய நுழைவு வரி, உற்பத்தி செய்யப்பட்ட பொருட்கள் மீது செலுத்த வேண்டிய வரியிலிருந்து வரிக் கழிவு (Set off) செய்யப்பட்ட அறிவிக்கை 22.07.2006 அன்று வெளியிடப்பட்டுள்ளது.
- உயர் அடர்த்தி பாலி எத்திலின் (HDPE) பொருட்கள் மீதான நுழைவு வரியை விற்பனை வரியில் ஈடு செய்வதற்கு தற்போது வழங்கப்படும் சலுகை, குறைந்த அடர்த்தி பாலி எத்திலின் (LDPE) பொருட்களுக்கும் பாலி புராப்பிலின் (PP) மணிகளுக்கும்

21.03.2003 முதல் வழங்க 22.07.2006 அன்று ஆணை வெளியிடப்பட்டுள்ளது.

- டீ சர்வ் (Tea Serve) ஏல மையத்தில் விற்கப்படும் தேயிலை மீது தற்போது விதிக்கப்படும் 4 சதவிகித பொது விற்பனை வரி மற்றும் 2 சதவீத மத்திய விற்பனை வரி ஆகியவை 1 சதவீதமாக 22.07.2006 முதல் குறைக்கப்பட்டுள்ளது. கோயம்புத்தூர் மற்றும் குன்னூரிலுள்ள பிற ஏல மையங்களில் விற்கப்படும் தேயிலைக்கான பொது விற்பனை வரி தற்போதுள்ள 8 சதவீதத்திலிருந்து 4 சதவீதமாகவும், தற்பொழுதுள்ள மத்திய விற்பனை வரி 4 சதவீதத்திலிருந்து 2 சதவீதமாகவும் 22.07.2006 முதல் குறைக்கப்பட்டுள்ளது. இந்த ஏல மையங்களில் விற்கப்படும் தேயிலை விற்பனையின் மீது விதிக்கப்படும் கூடுதல் விற்பனை வரி மற்றும் மேல் வரி ஆகியவையும் 22.07.2006 முதல் நீக்கப்பட்டுள்ளது.
- சிட்டா நூலுக்கு 22.07.2006 முதல் முழு வரி விலக்களிக்கப்பட்டுள்ளது.
- தமிழ்நாடு பொதுவிற்பனை வரிச்சட்டத்தின் கீழ் கழிவுத்தானுக்கு கொள்முதல் வரி செலுத்தப்பட்டிருப்பின், அந்த பொருட்கள் வெளி மாநிலங்களுக்கு விற்கப்படும்போது, அந்த வெளிமாநில விற்பனைக்கு 22.07.2006 முதல் வரிவிலக்கு அளிக்கப்பட்டுள்ளது.
- சுற்றுச் சூழலைப் பேணும் வகையில், செங்கல் உற்பத்தியாளர்கள் கொள்முதல் செய்யும் எரி சாம்பலுக்கு விற்பனை வரிவிலக்கு 22.07.2006 முதல் அளிக்கப்பட்டுள்ளது.
- தமிழ்மொழியில் தயாரிக்கப்படும் உரிமம் அளிக்கப்பட்ட மென்பொருட்களுக்கு (Licensed Software) விற்பனை வரிவிலக்கு 22.07.2006 முதல் அளிக்கப்பட்டுள்ளது.
- சாம்பிராணிக்கு மீண்டும் விற்பனை வரி விலக்கு 22.07.2006 முதல் அளிக்கப்பட்டுள்ளது.

- வெளி மாநிலங்களில் பதிவு செய்யப்படாத வணிகர்களுக்கு விற்கப்படும் பின்னலாடை மீது விதிக்கப்படும் வரியில் 90 சதவீதத்தை வணிகர்களுக்கே திருப்பித் தரும் ஊக்குவிப்புத் திட்டம் 13.05.2002 முதல் 03.04.2005 வரையிலான காலத்திற்கு கைவிடுதல் (Waiver) மூலமாக நீட்டிக்கப்பட்டுள்ளது.
- திரைப்படத்துறைக்கும் தமிழ் மொழி ஆர்வத்திற்கும் மேலும் ஊக்கம் அளித்திடும் வகையில், புதிய படங்களுக்கு தமிழிலேயே பெயர்கள் சூட்டப்படுமானால், அந்த படங்களுக்கு கேளிக்கை வரியிலிருந்து முழுமையான விலக்கு 22.07.2006 முதல் அளிக்கப்பட்டுள்ளது.
- மீனவர்களின் கோரிக்கையை ஏற்று 5000 மீன்பிடி விசை படகுகளுக்கு வழங்கப்பட்டு வரும் டீசல் மாதம் ஒன்றுக்கு 1000 லிட்டர் என்ற அளவினை 1500 லிட்டர் என உயர்த்தி 01.08.2006 முதல் வரிவிலக்கு அளிக்கப்பட்டுள்ளது.
- தமிழகத்தில் நிறுவ முன் வரும் புதிய கணினி உற்பத்தி செய்யும் தொழிற்சாலைகளுக்குச் சிறப்புச் சலுகைகள் அளிக்கப்படும். தமிழ்நாட்டில் உள்ள சிறப்பு பொருளாதார மண்டலங்களில் ரூ.100 கோடிக்கு மேல் முதலீடு செய்யும் கணினித் தொழிற்சாலைகள் உற்பத்தி செய்யும் கணினிகளின் மீது விதிக்கப்படும், பொது விற்பனை வரி மற்றும் மத்திய விற்பனை வரியிலிருந்து உச்சவரம்பின்றி விலக்கு அளிக்கப்படும்.

6. சமாதானத் திட்டம்

நிலுவையில் உள்ள வரி பாக்கிகளை வசூல் செய்யும் வகையில் ஒரு சமாதானத் திட்டத்தினை அறிமுகப்படுத்த அரசு முடிவு செய்துள்ளது. நடப்புக் கூட்டத் தொடரிலேயே இத்திட்டத்தை செயல்படுத்துவதற்கான சட்டமியற்றல் நடவடிக்கை எடுக்கப்பட்டு வருகிறது.

7. மதிப்புக் கூட்டு வரி (VAT)

நம் நாட்டில், தமிழ்நாடு, பாண்டிச்சேரி மற்றும் உத்திரபிரதேசம் நீங்கலாக, ஏற்கனவே அனைத்து மாநிலங்களும் மதிப்புக் கூட்டு வரி முறையை அறிமுகப்படுத்தியுள்ளன.

தமிழகத்தில் புதிய அரசு பொறுப்பேற்ற உடனேயே தொழில் உற்பத்தியாளர்களும் வணிக சமூகத்தினரும் மதிப்புக் கூட்டு வரியை அறிமுகப்படுத்துவது குறித்து அரசு விரைந்து முடிவெடுக்குமாறு தொடர்ந்து கோரிக்கை விடுத்தனர். கடந்த 05.07.2006 அன்று நடைபெற்ற, நிதிநிலை அறிக்கை தயாரிப்புக்கு முன்பான உற்பத்தியாளர் மற்றும் வணிகர் சங்கங்களின் பிரதிநிதிகளுடனான கலந்தாய்வுக் கூட்டத்தில், அவர்களின் கருத்துக்களைக் கேட்டறிந்ததற்கு இணங்க, முழுமையாக ஆய்வு செய்து, மதிப்புக் கூட்டு வரித் திட்டம் வரும் ஜனவரி 1, 2007 முதல் அறிமுகப்படுத்தப்படும் என நிதிநிலை அறிக்கையில் அறிவிக்கப்பட்டது.

மதிப்புக் கூட்டுவரி பொதுமக்கள், வணிகர்கள், தொழில்கள் மற்றும் அரசுக்கு உதவும் வரியாகும். மதிப்புக் கூட்டு வரித் திட்டத்தால் ஏற்படும் முக்கிய பயன்கள் பின்வருமாறு:-

வரி வீதங்கள்

தற்பொழுதுள்ள வரித் திட்டத்தில் 1%, 4%, 12%, 12.5%, 16% மற்றும் 20% ஆகிய வரிவீதங்கள் உள்ளன. விற்பனைவரி மீது 5% மேல்வரி, மொத்த விற்பனைத் தொகை மீதான வரி (கூடுதல் விற்பனைவரி) மற்றும் 1% மறு விற்பனைவரி ஆகிய வரிகளும் விதிக்கப்படுகின்றன.

மதிப்புக் கூட்டு வரித் திட்டத்தில் 1%, 4%, மற்றும் 12.5% ஆகிய மூன்று வரிவீதங்கள் மட்டுமே, இருக்கும். தங்கம், வெள்ளிக்கட்டிகள் மற்றும் ஆபரணங்களுக்கு சிறப்பு வரி 1% இருக்கும். பொதுப் பயன்பாட்டிற்கான பொருட்களான மருந்து வகைகள், அனைத்து வேளாண்மை மற்றும் தொழிற்சாலைகளுக்கான இருபொருட்கள், மூலதனப் பொருட்கள் மற்றும் அறிவிக்கை செய்யப்பட்ட பொருட்கள் (declared goods) ஆகியன 4% வரிவிதிப்பிற்கும் எஞ்சிய அனைத்துப் பொருட்களும் 12.5% வரி விதிப்பிற்கு உட்படும்.

வரி விதிப்பு

தற்போதுள்ள பொது விற்பனை வரிச்சட்டத்தில், 'இடு பொருட்கள்' மீது சலுகை வரியாக 3% விதிக்கப்படுகிறது. தயாரிக்கப்பட்ட பொருள், முதல் விற்பனை முனையில், பல்வேறு வரிவீதங்களில் (1% -லிருந்து 20% வரை) வரி விதிப்பிற்குள்ளாகும். இரண்டாம் மற்றும் அடுத்தடுத்த விற்பனை நிலைகளில் 1% மறு விற்பனை வரி வசூலிக்கப்படுகிறது. விற்பனையாளர் இந்த வரியினை பொருள் வாங்குவோரிடமிருந்து வசூலித்து அரசுக்குச் செலுத்துகிறார். எனினும் விற்பனையாளர் வாங்குவோரிடமிருந்து கூடுதல் விற்பனைவரி (Additional Sales Tax) வசூலிக்க இயலாது. தற்பொழுதுள்ள சட்டத்தில், இடுபொருட்கள் மீது வரி செலுத்திய பின்னர், ஒரு பொருளின் மொத்த மதிப்பின் மீதும், அப்பொருள் மறுவிற்பனையின் போதும், வரி வசூலிக்கப்படுவதால் வரிச்சமை அதிகமாக இருக்கும்.

மதிப்புக் கூட்டு வரியானது, ஒரு பொருளின் ஒவ்வொரு விற்பனையிலும், கூடுகின்ற மதிப்பின் மீது மட்டும் செலுத்தப்பட வேண்டும். மதிப்புக் கூட்டுவரி முறையில் மொத்த விற்பனைத் தொகை மீதான கூடுதல் விற்பனை வரி, மேல்வரி மற்றும் மறுவிற்பனை வரி ஆகியன இருக்காது. எனவே, வரிச்சமை குறைவாக இருக்கும். குறைவான வரிச்சமை உள்ளதால் பொருட்களின் விலை குறையும் என எதிர்பார்க்கப்படுகிறது.

உள்ளீட்டு வரிக் கழிவு (Input Tax Credit)

தற்பொழுதுள்ள வரிச்சட்டத்தில், இடு பொருட்கள் (மூலப் பொருட்கள், நுகர் பொருட்கள் முதலானவை) மீது, அவை தயாரிப்புக்குப் பயன்படுத்தப்படும் போது, 3% சலுகை வரி விதிக்கப்படுகிறது. பொதுவாக, இந்த இடுபொருட்கள் மீதான வரி, உற்பத்தியாளருக்கு திருப்பியளிக்கப்படவோ அல்லது தயாரிக்கப்பட்ட பொருட்கள் மீது செலுத்தப்படும் வரியிலிருந்து கழித்துக் கொள்ளப்படவோ முடியாது.

மதிப்புக் கூட்டு வரிமுறையில் தொழிற்சாலைகளுக்குரிய இடுபொருட்கள் மீது 4% வரி விதிக்கப்படும். உற்பத்தி செய்வோர் இடுபொருட்கள் மீது செலுத்தப்பட்ட வரியினை தயாரிக்கப்பட்ட பொருட்கள் மீது செலுத்தப்படும் வரியிலிருந்து கழித்துக் கொள்ள வகை செய்யப்பட்டுள்ளது.

இதுபோன்று, வணிகர்களும் (Traders) தங்களது பொருட்களை விற்பனை செய்யும் பொழுது, செலுத்த வேண்டிய வரியிலிருந்து, அவர்கள் பொருட்களைக்

கொள்முதல் செய்த போது செலுத்திய வரியினை, கழித்துக் கொள்ள வகை செய்யப்பட்டுள்ளது.

- பொருட்களை மறு விற்பனை செய்யும் வணிகர்களும் கொள்முதல் செய்த போது செலுத்திய வரியினை உள்ளீட்டு வரிக் கழிவு செய்து கொள்ளலாம்.
- ஏற்றுமதியாளர்கள், உள்மாநிலத்தில் வரி செலுத்தி வாங்கிய பொருட்கள், வெளிநாடுகளுக்கு பொருட்களை ஏற்றுமதி செய்யும் போது, உள்மாநிலத்தில் செலுத்தப்பட்ட வரி முழுவதுமாக மூன்று மாதங்களுக்குள் திருப்பியளிக்கப்படும் (Refund). சிறப்புப் பொருளாதார மண்டலத்தில் உள்ள தொழிற்சாலைகள், தங்களின் இருபொருட்கள் மீது விற்பனை வரி விலக்கு பெறலாம் அல்லது இருபொருட்கள் மீது செலுத்தப்பட்ட வரியினை திரும்பப் பெற்றுக் கொள்ளலாம்.
- வெளிமாநிலங்களிலிருந்து கொள்முதல் செய்யப்படும் இருபொருட்கள் மீது செலுத்திய நுகழ்வு வரியினை உள்ளீட்டு வரிக் கழிவு செய்து கொள்ள இயலும்.
- விற்பனைப் பட்டியல், இரசீது ஆகிய ஆதாரங்களின் அடிப்படையில் உள்ளீட்டு வரிக் கழிவு வழங்கப்படும்.
- மதிப்புக் கூட்டு வரி அமுலாவதற்கு ஓராண்டிற்கு முன்னர் கொள்முதல் செய்த இருப்புச் சரக்கின் மீது உள்ளீட்டு வரிக் கழிவு உண்டு.

மதிப்புக் கூட்டு வரித் திட்டத்தில் சுய வரிவிதிப்பு

தற்பொழுதுள்ள வரிமுறையில், ஒவ்வொரு ஆண்டும் வணிகர்களின் கணக்குகள், பேரேடுகள், சான்றுகள் மற்றும் பல்வேறு வகையான வணிகர்களின் படிவங்களை ஆய்வு செய்து வரிவிதிப்பு அலுவலர்களால் வரிவிதிப்பு செய்யப்படுகிறது.

மதிப்புக் கூட்டுவரி முறையில் வணிகர்கள் எளிமையாக்கப்பட்ட மாதாந்திர நமுனாக்கள் மூலம் அவற்றுடன் அவர்களின் கொள்முதல்கள், விற்பனை

விபரங்களுடன் உள்ளீட்டு வரி கழித்தபின் செலுத்தப்பட்ட வரி விவரங்களை தாக்கல் செய்ய வேண்டும். அனைத்து வணிகர்களும் நமுனாக்களின் (Returns) அடிப்படையில் சுயவரிவிதிப்பு செய்துகொள்ளலாம்.

வணிகர்களின் கணக்குகளை அதிகாரிகள் ஆய்வு செய்து வரி விதிப்பு செய்யும் முறை இல்லை. எனினும், வரிவிதிப்பாண்டில் மொத்த வரிவிதிப்புகளில் 20%-க்கு மிகாமல் வணிகவரி ஆணையரால் தேர்வு செய்யப்பட்டு தணிக்கைக்கு உட்படுத்தப்படும்.

வணிகராகப் பதிவு செய்தல்

தற்பொழுதுள்ள வரிமுறையில், வணிகர்களின் ஆண்டு விற்பனைத் தொகை ரூ.3 இலட்சத்திற்கு மிகாமல் இருந்தால் அவர்கள் வணிகர்களாகப் பதிவு செய்வதற்கும் வரிசெலுத்துவதற்கும் விலக்களிக்கப்பட்டுள்ளனர்.

மதிப்புக் கூட்டு வரிமுறையில் தமிழகத்தில் இந்த விலக்கு வரம்பு ரூ.10 இலட்சமாக நிர்ணயிக்கப்பட்டுள்ளது.

குறிப்பிட்ட சில இனங்களுக்கு இணக்கவரி முறை

தற்பொழுதுள்ள வரிமுறையில், ரூ.50 லட்சம் வரை மொத்த விற்பனை தொகையுடைய ஒப்பந்தப் பணி செய்வோர், ஒட்டல் மற்றும் உணவகங்களில் உணவு மற்றும் பானங்கள் விற்பனை செய்யும் வணிகர், விரும்பினால் இணக்க வரி முறையில் வரி செலுத்த அனுமதியளிக்கப்பட்டுள்ளது. இவர்கள் மதிப்புக் கூட்டு வரித் திட்டத்திலும் தற்போதுள்ளவாறே இணக்க வரி முறையில் தொடர்ந்து வரி செலுத்தலாம்.

மதிப்புக் கூட்டு வரிமுறையில், இம்மாநிலத்திற்குள்ளேயே விற்கும் வணிகர்களின் ஆண்டு விற்பனைத் தொகை ரூ.50 இலட்சத்திற்கு மிகாமல் இருந்தால், அவர்கள் விரும்பினால், 1% மிகாமல் இணக்க வரி செலுத்தலாம். இணக்க வரி முறையை தேர்ந்தெடுக்கும் வணிகர்கள் உள்ளீட்டு வரிக் கழிவு செய்து கொள்ள இயலாது.

தொழில் ஊக்கமளிக்கும் திட்டங்கள் (வரி விலக்கு, வரித் தள்ளிவைப்பு மற்றும் வரித் தள்ளுபடி ஆகியன)

தற்பொழுதுள்ள தொழில் ஊக்கமளிக்கும் திட்டங்களான வரித் தள்ளிவைப்பு, (Deferral) விற்பனை வரி விலக்கு, (exemption) வரித் தள்ளுபடி (waiver) ஆகியவற்றை அனுபவித்து வரும் தொழிற்சாலைகள், அச்சலுகைகளை அரசு அனுமதித்துள்ள காலம் முடியும்வரை தொடர்ந்து அனுபவிக்க அனுமதி அளிக்கப்படும்.

மதிப்புக்கூட்டுவரி விதிப்பிற்குள்ளாகும் பொருட்கள்

பெட்ரோல், டீசல், வானூர்தி எரிபொருள், ஆலைக் கரும்பு, இந்தியாவில் தயாராகும் அயல் நாட்டு மதுவகைகள் முதலான பொருட்கள் தவிர அனைத்து வகைப் பொருட்களும், அறிவிக்கப்பட்ட பொருட்கள் உட்பட மதிப்புக் கூட்டு வரிமுறையில் அப்பொருட்களுக்கு உள்ளீட்டுவரிக் கழிவு செய்து கொள்ளலாம்.

மதிப்புக்கூட்டுவரிக்கு உட்படாத பொருட்கள்

பெட்ரோல், டீசல், வானூர்தி எரிபொருள், ஆலைக் கரும்பு மற்றும் இந்தியாவில் தயாராகும் மது வகை ஆகிய பொருட்கள் மதிப்புக் கூட்டு வரிக்குட்படாத பொருட்களாகும். அவை தனி வரிவீதங்களுக்கு உட்படுத்தப்படும்.

நுழைவு வரி விதிப்பைத் தொடர்தல்

நுழைவு வரி தொடர்ந்து விதிக்கப்படும். பொருட்களின் மீது விதிக்கப்பட்ட நுழைவு வரியை அப்பொருட்களின் விற்பனையின் போது செலுத்தப்படும் மதிப்புக் கூட்டு வரியிலிருந்து கழித்துக் கொள்ளலாம் (Set-off).

தமிழ்நாட்டில் மதிப்புக் கூட்டு வரித் திட்ட தயார் நிலை

இம்மாநிலத்தில் மதிப்புக் கூட்டு வரியினை அறிமுகம் செய்வதற்கு தயாராக, மற்ற மாநிலங்களின் மதிப்புக் வட்டுவரிச் சட்டங்களின் முக்கிய

கூறுகளை கவனத்தில் கொண்டு, தமிழ்நாடு மதிப்புக் கூட்டு வரி வரைவுச் சட்ட முன் வடிவு ஒன்று தயாரிக்கப்பட்டு நடப்புக் கூட்டத் தொடரிலேயே அறிமுகப்படுத்தப்படவுள்ளது.

மதிப்புக் கூட்டு வரி அமுல் செய்யும்போது வருவாய் கிழப்பினை ஈடு செய்தல்:-

சமுதாயத்தின் அனைத்துப் பிரிவு மக்களுக்காக விரிவான நலத்திட்டங்களை வழங்குவதற்கு இவ்வரசு உறுதி பூண்டுள்ளது. எனவே, மதிப்புக் கூட்டுவரி முறை அறிமுகத்தால் வருவாயில் ஏற்படும் கிழப்பினை ஈடுகட்ட மாண்புமிகு மத்திய நிதியமைச்சர் அவர்களை மாண்புமிகு தமிழக முதலமைச்சர் அவர்கள் கடிதம் மூலம் கேட்டுக் கொண்டுள்ளார்கள்.

மத்திய விற்பனை வரி நீக்கம்

பொருள் உற்பத்தியில் முதன்மை மாநிலங்களில் ஒன்றாக தமிழ்நாடு உள்ளது. 2006-2007ஆம் ஆண்டு மத்திய விற்பனை வரி வருவாய் ரூ.2000 கோடி அளவில் இருக்குமென மதிப்பிடப்பட்டுள்ளது. தற்போது 4 சதவீதமாக உள்ள மத்திய விற்பனை வரியை, ஆண்டுக்கு 1 சதவீதமாக குறைத்து, நான்காம் ஆண்டு இறுதியில் மத்திய விற்பனை வரி முழுவதுமாக நீக்கப்படுவது குறித்து மத்திய அரசு பரிசீலித்து வருகிறது. இதனால் ஏற்படும் கிழப்பை ஈடுசெய்யவேண்டுமென இவ்வரசு மத்திய அரசைக் கோரியுள்ளது.

8. வணிகவரித் துறையின் அமைப்பும் செயல்பாடுகளும்

மாநில அளவில் வணிகவரித் துறை சிறப்பு வணிகவரி ஆணையரின் தலைமையில் திறம்பட செயல்படுகிறது. அவருக்கு உதவியாக ஒரு கூடுதல் ஆணையர் (நிர்வாகம்), ஐந்து இணை ஆணையர்கள், ஐந்து துணை ஆணையர்கள், நான்கு உதவி ஆணையர்கள் ஒரு புள்ளியியல் ஆய்வு இணை இயக்குநர் ஆகிய அலுவலர்கள் உள்ளனர்.

9. வணிகவரித் துறையின் பல்வேறு செயல்பாடுகள் கீழ்க்கண்ட பிரிவுகளில் நடைபெறுகின்றன

வரிவிதிப்பு

மாநிலத்தில் மொத்தம் 323 வரி விதிப்பு வட்டங்கள் உள்ளன. வரிவிதிப்புப் பணி, மாவட்ட அளவில் 40 உதவி ஆணையர்களாலும் கோட்ட அளவில் 10 துணை ஆணையர்களாலும் கண்காணிக்கப்படுகிறது.

தணிக்கைப் பிரிவு

ஒவ்வொரு வணிகவரி மாவட்டத்திலும், ஒரு உள்ளீட்டுத் தணிக்கைக் குழு உள்ளது.

மேல்முறையீட்டுப் பிரிவு

இத்துறையில் உள்ள இருபது மேல்முறையீட்டு உதவி ஆணையர்கள், இரண்டு மேல்முறையீட்டு துணை ஆணையர்கள் முன்பாக முதல் மேல்முறையீடு செய்யப்படுகிறது. சென்னை, கோவை, மதுரையில் உள்ள விற்பனை வரி மேல்முறையீட்டுத் தீர்ப்பாயத்தில் இரண்டாவது மேல்முறையீடு செய்யப்படுகிறது. முதல்நிலை மாவட்ட நீதிபதியின் தலைமையில் இந்த விற்பனைவரி மேல்முறையீட்டுத் தீர்ப்பாயங்கள் செயல்பட்டு வருகின்றன.

செயலாக்கப் பிரிவு

செயலாக்கப் பிரிவு ஏழு துணை ஆணையர்கள் கட்டுப்பாட்டில் இயங்குகின்றது. இதுதவிர, இடை மாநில ஆய்வுப் பிரிவில் ஒரு துணை ஆணையரும் உள்ளார்.

துறையின் செயலாக்கப் பிரிவில், உதவி ஆணையர்களும், வணிகவரி அலுவலர்களும் உள்ளனர். இவர்களின்கீழ் துணை வணிகவரி அலுவலர் மற்றும் உதவி வணிகவரி அலுவலர் அடங்கிய குழு அலுவலர்களும் உள்ளனர்.

தணிக்கைச் சாவடிகள்

மாநில எல்லையில், இருபத்தாறு எல்லைத் தணிக்கைச் சாவடிகளும், மூன்று இடை மாநில தணிக்கைச் சாவடிகளும் உள்ளன.

10. பணியாளர் பயிற்சி மையம்

வணிகவரித் துறையில், அலுவலர் மற்றும் பணியாளருக்கு பயிற்சி அளிக்க வணிகவரி பணியாளர் பயிற்சி மையம் 1982ம் ஆண்டில் தொடங்கப்பட்டு இத்துறையில் பணிபுரியும் ஊழியர் மற்றும் அலுவலர்களுக்கு அனைத்து வரிவிதிப்பு சட்டங்களின்கீழ் பயிற்சி அளிக்கப்பட்டு வருகிறது.

சென்னை, மதுரை மற்றும் கோவை ஆகிய கணினி பயிற்சி மையங்களில் அனைத்து பிரிவு பணியாளர்களுக்கும் கணினி பயிற்சியும் அளிக்கப்படுகிறது.

11. கணினி மயமாக்குதல்

1973ஆம் ஆண்டிலேயே இத்துறையில் கணினி அறிமுகப் படுத்தப்பட்டது. சென்னை கிண்டியிலுள்ள அரசு தகவல் தொகுப்பு விவர மையத்திலுள்ள வசதிகளை முன்னர் துறை பயன்படுத்தியது. 1988ல் சொந்தமாக இத்துறைக்கு கணினி மையம் சென்னை கிரீம்ஸ் சாலை வணிகவரி கட்டிடத்திலும் 1994ல் திருச்சி, மதுரை மற்றும் கோவை ஆகிய 3 துணை மையங்களிலும் ஆரம்பிக்கப்பட்டன.

தற்போது பலநிலைகளில் கணினிமயமாக்கும் பணி விரிவாக்கப்பட்டு, மாநிலம் முழுவதும் உள்ள வணிகவரி அலுவலகங்கள் (சோதனைச் சாவடிகள் உள்பட) அனைத்தும் ஒரே உள்வலை அமைப்பின் (Intranet) கீழ் இணைக்கப்பட்டு தகவல் பரிமாற்றங்கள், பதிவுகள், மின்னஞ்சல் போன்ற செயல்பாடுகள் மூலம் மின் ஆளுமை (e-Governance) நடைமுறைப்படுத்தப்பட்டுள்ளது. பொதுமக்களுக்கும், வணிகர்களுக்கும் பயனளிக்கும் வகையில் இத்துறை செயல்படுத்தும் பல்வேறு சட்டங்கள் பற்றிய விளக்கங்கள், படிவங்கள், பொருட்களின்மீதான அவ்வப்போதைய வரிவீதங்கள், அரசு மற்றும் ஆணையர் அலுவலக முக்கிய ஆணைகள், அறிவிக்கைகள், சுற்றறிக்கைகள், படிவங்கள் இணையத்திலிருந்து திறக்கி (download) கொள்வதற்கான வசதி, அலுவலக மற்றும் அலுவலர் விவரங்கள் www.tnsalestax.com என்ற இணையதளம் (internet website) மூலம் வழங்கப்பட்டு

வருகின்றன. மதிப்புக் கூட்டுவரி அறிமுகப்படுத்தியபின், மின் ஆளுமையின் கீழ் வணிகர்களுக்கு இவ்வலைத்தளம் மூலம் பதிவுகள், நமுனாக்கள் சமர்ப்பித்தல், வரிசெலுத்துதல், சுயவரி விதிப்பு ஆணைகளை இணையதளத்தின் மூலமே பெற்றுக் கொள்ளல் போன்ற வசதிகள் செய்யப்படவுள்ளன.

12. வணிகர் நல வாரியம்

வணிகர் நலன் கருதி வணிகர் நலத் திட்டங்களை அமல்படுத்துவதற்கான வணிகர் நல வாரியம் 1989-ஆம் ஆண்டில் அமைக்கப்பட்டது. தற்போது வணிகர் நலவாரியத்தை வணிகர்களுக்கு அதிக பயனளிக்கும் வகையில் மாற்றி அமைப்பதற்கு நடவடிக்கை மேற்கொள்ளப்பட்டுள்ளது. வாரியத்தின் உறுப்பினர்களாக, அலுவலர்-உறுப்பினரன்றி வணிகர்கள் சார்பாக அலுவல்-சாரா உறுப்பினர்களாக நியமிக்கவும் நடவடிக்கை மேற்கொள்ளப்பட்டுள்ளது.

31.03.2006 வரை வணிகர்நல வாரிய உறுப்பினர்களுக்கு வழங்கப்பட்ட நிதி உதவி விபரம்

(ரூபாய் இலட்சத்தில்)

வரிசை எண்	உதவி விபரம்	எண்ணிக்கை	தொகை
1	<u>குடும்ப நல உதவி</u> ரூ.20,000/- வீதம் இறந்து போன உறுப்பினர்களின் வாரிசுகளுக்கு உதவி	279	70.55
2	<u>மருத்துவ உதவி</u> ரூ.25,000/- வரை உறுப்பினர்களுக்கு மட்டும் மருத்துவ உதவி	33	7.36
3	<u>கல்வி உதவி</u> ரூ.3,000/- வீதம் உறுப்பினர்களின் குழந்தைகளுக்கு கல்வி உதவி	77	1.98

4	<u>விளையாட்டு உதவி</u> ரூ.3000 லிருந்து ரூ.25000/- வரை உறுப்பினர்களின் குழந்தைகளுக்கு விளையாட்டு உதவி	2	0.15
5	<u>திருமண உதவித் தொகை</u> (தற்போது அமுலில் இல்லை)	2	10.00
6	<u>தீ விபத்து உதவி</u> ரூ.5000 வீதம் உறுப்பினர்களின் கடைகள் மற்றும் கிடங்குகளுக்கு தீ விபத்து உதவி	29	1.45
7	<u>ஊனமுற்றோருக்கான உதவி</u> ரூ.20,000/- வரை உடல் ஊனமுற்ற உறுப்பினர்களுக்கு வழங்கப்படும் உதவி	2	0.15
8	<u>உயர்மதிப்பெண்</u> <u>பெற்றவர்களுக்கான உதவி</u> ரூ.5000/- வரை உறுப்பினர்களின் குழந்தைகளுக்கான உதவி	6	0.20
	மொத்தம்	430	91.84

13. பகுதி II திட்டம் 2006-2007

2006-2007 ஆம் ஆண்டிற்கான பகுதி - II திட்டத்தில் கீழ்க் காணும் புதிய திட்டங்களுக்கு மாநில திட்டக்குழு / நிதி நிலைக்குழு ஒப்புதல் அளித்துள்ளன.

1. ஓசூரில் ரூ.154 இலட்சம் செலவில் வணிகவாரி அலுவலகத்திற்கு கட்டிடம் கட்டுவது.
2. திருச்சியிலுள்ள வணிகவாரி அலுவலகக் கட்டிடத்தில் மின்தூக்கி ரூ.30 இலட்சம் செலவில் நிறுவுதல்.

14. மக்கள் சாசனம்:

2006-2007ஆம் ஆண்டிற்கான வணிகவரித்துறை தொடர்பான "மக்கள் சாசனம்" இந்த அவைமுன் வைக்கப்பட்டுள்ளது.

சி.நா.மீ. உபயதுல்லா,
வணிகவரித்துறை அமைச்சர்.